

Vida sözü



Azərbaycan şairi, qəzəlxanı, tədqiqatçısı, şeirşünası və ədəbi məclis təşkilatçısı Arif Buzovnalı noyabrın 22-də uzun sürən xəstəlikdən sonra 53 yaşında vəfat edib.

Arif Buzovnalı (Əliyev Arif Rauf oğlu) 1972-ci ildə Bakının Buzovna qəsəbəsində anadan olub. 1979-1989-cu illərdə Buzovna qəsəbəsindəki 26 sayılı orta məktəbdə təhsil alıb. 1990-cı ildə hərbi xidmətə yollanıb və 1992-ci ildə Sovet ordusunda (sonradan MDB ordusunda) xidmətini başa vurub. 1993-cü ildə Azərbaycan Pedaqoji İnstitutuna qəbul olunsada, təhsilinə başlamadan könüllü şəkildə Qarabağ cəbhəsinə gedib və atəşkəsə qədər – 1994-cü il 1 mayadək – Əzizbəyov adına Köndülülər Batalyonunda döyüşüb. Bu dövr onun şeirlərindəki iradə, təvazökarlıq, vətənpərvərlik və “şəxsi faciədən ümumi qəhrəmanlığa yüksəlmə” motivlərinin əsas qaynaqlarındandır.

Arif Buzovnalı

O, klassik poeziya ənənələrini müasir düşüncə ilə birləşdirən nadir qələm sahiblərindən biri idi. Arif Buzovnalı Bakıda və Abşeronda fəaliyyət göstərən ənənəvi ədəbi məclislərin fəal üzvü olub. Xüsusilə “Füzuli” ədəbi məclisi, “Məcməüş-şüəra” qəzəl məclisi, müxtəlif poeziya ocaqları onun yaradıcılıq atmosferini formalaşdırıb. Bu məclislər şairin qəzəl ənənəsinə bağlılığının əsas mənbələrindəndir.

Arif Buzovnalının adı təkcə ölkədə deyil, regionda da tanınır. O, 2003-cü ildə Təbrizdə “Şeir-tənz” Beynəlxalq şer müsabiqəsinin, 2010-cu ildə Urmiyada “Rəzəvi” Beynəlxalq Şeir Festivalının qalibi olub. 2011-2016-cı illərdə isə eyni festivalda türkdilli şeir üzrə münəşir, 1-ci və 2-ci “Nəsimi, şeir, incəsənət, mənəviyyat” festivallarında müəllif və aparıcı, 2014-2021-ci illərdə AzTV-də “Məclisi-Üns” verilişinin daimi iştirakçısı olub. Bundan əlavə, şairin əsərləri Türkiyə, İran, Rusiya, Ukrayna və digər ölkələrin mətbuatında da çap olunub.

Arif Buzovnalı 2011-ci ildə Azərbaycan Yazıçılar Birliyinin üzvü, 2016-da Xəzər Yazıçılar Birliyinin sədri, 2017-də “Poeziya Klubu”-nun rəhbəri, 2022-ci ildə isə AYB “Füzuli” komissiyasının sədri olub.

Arif Buzovnalının poeziyasında

klassik irsin davamı, sufizmin rəmzləri, insanın mənəvi təmizliyi, eşq və fəlsəfi duyumlar, Vətən, torpaq, fədakarlıq, müharibə təcrübələrindən qaynaqlanan sarsıntı və iradə aparıcı xətlərdir. Onun qəzəlləri ənənənin müasir təfsiri kimi qəbul edilir.

Arif Buzovnalı həm klassik, həm də müasir poeziyanı tərcümə etmişdir. O cümlədən, Ömər Xəyyam, Sergey Yesenin və Leyla Əliyeva kimi müəlliflərin əsərlərinə müraciət edib.

Arif Buzovnalının 7 şeir kitabı və müxtəlif tədqiqat kitabları nəşr olunub. Bunların arasında “Ömrün ötən anları” (1999), “Mərifətdən həqiqətə” (2005), “Səhərimə nə qalib ki” (2007), “Xəzərim” (2009), “Sarı güllər” (2010) və s. göstərmək olar. Tədqiqatları arasında “Xətai və Füzuli”, “Düşüncələr”, “Nəsimi bir baxışda”, “Qırx qəzəl Qırx şərh” kimi kitablar xüsusi önəm daşıyır.

Arif Buzovnalının əsas töhfələri klassik qəzəl ənənəsinin müasir poeziyaya adaptasiyası, gənc şairlərin yetişdirilməsi, ədəbi məclislərin yenidən dirçəldilməsi, klassik irsə elmi yanaşmanın inkişafı, poeziyanın mədəniyyət sahəsində təbliği kimi istiqamətlərdədir.

Arif Buzovnalı onu sevənlərin qəlbində daim yaşayacaq.

Allah rəhmət eləsin.